

ರಾಕಣ್ ಭಡ್ವ್ಯಾಚಿ ಫಿರ್ಗಜ್, ಆಂಜೆಲೊರ್
ಜೆಜುಚ್ಯಾ ಸರ್ಗಾರೋಹಣಾಚಿ ಪರಬ್ 02, ಜೂನ್ 2019

ಪ್ರಸ್ತಾವನ್:

ಮೊಗಾಚ್ಯಾಂನೊ, ಆಜ್ ಪವಿತ್ರ ಸಭಾ ಜೆಜುಚೆಂ
ಸರ್ಗಾರೋಹಣಾಚೆಂ ಫೆಸ್ತ್ ಆಚರಣ್ ಕರ್ತಾ.

ಆಯ್ಚಿ ದೇವ್ ಸ್ತುತಿ ಹ್ಯಾ ಸಂಸಾರಿ ಜಿವಿತಾ ಉಪ್ರಾಂತ್
ಸರ್ಗಿಂಚ್ಯಾ ರಾಜ್ಯಾಂತ್ ಸರ್ಕಾಂಕ್ ಜಿಯೆಂವ್ಕ್ ಆವ್ಕಾಸ್ ಆಸಾ
ಮ್ಹಳ್ಳೊ ಸಂದೇಶ್ ದಿತಾ.

ಕ್ರಿಸ್ತಾಂವಾಂಕ್ ಹೆಂ ಫೆಸ್ತ್ ಸಂತೊಸಾಚೆಂ ತಶೆಂಚ್ ನವ್ಯಾ
ಭರ್ವಶ್ಯಾಚೆಂ. ಬಾಪಾ ಥಾವ್ ಆಯಿಲ್ಲೊ ಜೆಜು ಬಾಪಾ ಥಂಯ್
ಪಾಟಿಂ ವೆತಾ ಆನಿ ಆಮ್ಕಾಂ ಜಾಗೊ ತಯಾರ್ ಕರ್ತಾ. ಸಾಂಗಾತಾಚ್
ತಾಚೆಂ ಮಿಸಾಂವ್ ಹ್ಯಾ ಸಂಸಾರಾಂತ್ ಘುಡೆಂ ವ್ಹರುಂಕ್ ತೊ
ಆಮ್ಕಾಂ ಆಜ್ಞಾ ದಿತಾ.

ಸೊಮ್ಯಾಚೆಂ ಮಿಸಾಂವ್ ಧೈರಾನ್ ಮುಕಾರುನ್ ವ್ಹರುಂಕ್
ಜಾಯ್ ಆಸ್ಲಿ ಕುರ್ಪಾ ಹ್ಯಾ ಮಿಸಾ ವೆಳಾರ್ ಮಾಗ್ಯಾಂ.

ಭಾವಾರ್ಥಾನ್ವಯಿಂ ಪ್ರಾರ್ಥನಾಂ

1. ಮೊಗಾಳಾ ಬಾಪಾ, ಪವಿತ್ರ ಸಭೆಚಾ ಮುಕೆಲ್ಯಾಂಕ್ ಭಾಗೆವಂತ್ವಣಿ ಜಿಯೆವ್ನ್ ಆಪ್ಲೆ ತಾಬೆಖಾಲ್ ಆಸ್ಚ್ಯಾ ಲೊಕಾಕ್ ಬರೆಂ ಮಾರ್ಗದರ್ಶನ್ ದಿವ್ನ್ ಸರ್ಗಿಂಚೆ ವಾಟೆನ್ ತಾಣಿಂ ಚಲಾಶೆಂ ಕರುಂಕ್ ಪ್ರೇರಿತ್ ಕರ್ ಮ್ಹಣ್ ಮಾಗ್ತಾಂವ್.

ಬಾಪಾ, ಆಮ್ಚೆಂ ಮಾಗ್ಣೆಂ ಆಯ್ಕ್

2. ರಾಜಕೀಯ್ ಆನಿ ಸಮಾಜೆಚ್ಯಾ ಮುಕೆಲ್ಯಾಂನಿ ಅಧಿಕಾರ್ ಚಲಯ್ತಾನಾ ಸಮಾಜೆಂತ್ ಲೊಕಾಂನಿ ಶಾಂತಿ, ಸಮಾಧಾನಾನ್, ಸತಾನ್ ಆನಿ ನಿತೀನ್ ರಾಜ್ ಕಾರ್ಬಾರ್ ಕರಿಶೆಂ, ಪ್ರೇರಣ್ ದಿ ಮ್ಹಣ್ ಮಾಗ್ತಾಂವ್.

3. ಆಮ್ಚಿಂ ಆವಯ್ ಬಾಪುಯ್, ಮಾಲ್ಪುಡಿಂ, ಭಾವಾರ್ಥಾಚಿ ಆನಿ ಮಾಯಾ ಮೊಗಾಚಿ ಜಿಣಿ ಜಿಯೆವ್ನ್ ಆಪ್ಲ್ಯಾ ಭುರ್ಗ್ಯಾಂಕ್ ಜೆಜುನ್ ದಾಕಯಿಲ್ಲೆ ವಾಟೆನ್ ಸತಾನಿತಿನ್ ಜಿಯೆಂವ್ಕ್ ಆಧಾರ್ ದಿ ಮ್ಹಣ್ ಮಾಗ್ತಾಂವ್.

4. ಆಮ್ಚ್ಯಾ ಯುವಜಣಾಂಕ್ ಆನಿ ಭುರ್ಗ್ಯಾಂಕ್ ತಾಂಚೆಂ ಭವಿಷ್ಯ್ ಉಜ್ವಾಡಾಂವ್ಕ್ ಆವ್ಕಾಸ್ ಮೆಳುಂ. ತಾಂಕಾಂ ಬರಿ ಮತ್ ದಿವ್ನ್ ಮುಕಾರ್ ಜವಾಬ್ದಾರೆಚಿ ಪ್ರಜಾ ತಾಣಿಂ ಜಾಯ್ತಿಂ ತಾಂಕಾಂ ಕುರ್ಪಾ ದಿ ಮ್ಹಣ್ ಮಾಗ್ತಾಂವ್.

5. ಸರ್ವ್ ಆಮ್ಚ್ಯಾ ಪಿಡೆಸ್ತ್ ಭಾವಾ ಭಯ್ಣಿಂನಿ, ಮರ್ಣಾಚೆ ತಣಿರ್ ಆಸ್ಲಲ್ಯಾಂನಿ, ತುಜ್ಯಾ ಪುತಾ ಜೆಜುಚೆರ್ ಪಾತ್ಯೆಣಿ ದವರ್ನ್ ಸರ್ಗಿಂಚೆ ಜಿಣಿಯೆ ಥಂಯ್ ತಾಂಚೊ ಭರ್ವಸೊ ದವರ್ನ್, ಥಂಯ್ ಲಾಭ್ಚೆಂ ಸುಖ್ ನಿಯಾಳ್ ಜಿಯೆಶೆಂ ಕರ್ ಮ್ಹಣ್ ಮಾಗ್ತಾಂವ್.

6. ಎವರಿಸ್ತಾಚ್ಯಾ ಮೆಜಾ ಭಂವಾರಿಂ ಹಾಜರ್ ಜಾಲ್ಲ್ಯಾ ಆಮಿ ಸರ್ವಾಂನಿ ಸದಾಂಚ್ ಭರ್ವಶ್ಯಾನ್ ಭರ್ಲಲಿ ಜಿಣಿ ಜಿಯೆವ್ನ್ ಸರ್ಗಿಂಚ್ಯಾ ರಾಜಾಚೆಂ ಇನಾಮ್ ಆಪ್ಣಾಂವ್ಕ್ ತಶೆಂಚ್ ಆಮ್ಚೆ ಭಂವಾರಿ ಆಸ್ಲಲ್ಯಾ ಸರ್ವಾಂಕ್ ಸುವಾರ್ತಾ ಪರ್ಗಟ್ ಕರುಂಕ್ ಕುರ್ಪಾ ದಿ ಮ್ಹಣ್ ಮಾಗ್ತಾಂವ್.

ರಾಕಣ್ ಭಡ್ವ್ಯಾಚಿ ಫಿರ್ಗಜ್, ಆಂಜೆಲೊರ್
ಜೆಜುಚ್ಯಾ ಸರ್ಗಾರೋಹಣಾಚಿ ಪರಬ್ 02, ಜೂನ್ 2019

ಪಯ್ಲೆಂ ವಾಚಪ್

ಧರ್ಮ್ ದುತಾಂಚಿಂ ಕೃತ್ಯಾಂ ಪುಸ್ತಕಾಂತ್ಲೆಂ ವಾಚಪ್

ಮ್ಹಜ್ಯಾ ಗ್ರಂಥಾಚ್ಯಾ ಪಯ್ಲ್ಯಾ ಭಾಗಾಂತ್, ಏ ಥಿಯೋಫಿಲಾ, ಜೆಜುನ್ ಆಪ್ಲೆಂ ಕಾಮ್ ಸುರು ಕೆಲೆಂ ತವಳ್ ಧಾವ್ನ್ ತಾಕಾ ಸರ್ಗಾರ್ ಉಬಾರ್ನ್ ವ್ಹೆಲೊ ತೊ ದೀಸ್ ಪರ್ಯಾಂತ್, ತಾಣೆಂ ಕೆಲ್ಲ್ಯಾ ಆನಿ ಪವಿತ್ರ ಆತ್ಮ್ಯಾ ಮಾರಿಫಾತ್ ಆಪ್ಲೆಂ ವಿಂಚುನ್ ಕಾಡ್ಲಲ್ಯಾ ಧರ್ಮ್ ದುತಾಂಕ್ ತಾಣೆಂ ಶಿಕಯ್ಲಲ್ಯಾ ಸರ್ವ್ ಸಂಗ್ತಿಂ ವಿಶ್ಯಾಂತ್ ಹಾಂವೆಂ ಬರಯ್ಲಾಂ. ಆಪ್ಲ್ಯಾ ಮೊರ್ನಾ ಉಪ್ರಾಂತ್ಲ್ಯಾ ಕಾಳಾರ್ ಆಪುಣ್ ಪರ್ತ್ಯಾನ್ ಜಿವಂತ್ ಜಾಲಾ ಮ್ಹಣ್ ಸಬಾರ್ ರುಜ್ವಾತ್ಯಾಂನಿ ತಾಣೆಂ ತಾಂಕಾಂ ದಾಖೊವ್ನ್ ದಿಲೆಂ; ಚಾಳೀಸ್ ದೀಸ್ ಪರ್ಯಾನ್ ತೊ ತಾಂಕಾಂ ದಿಷ್ಟಿ ಪಡ್ಲೊ ಆನಿ ದೆವಾಚ್ಯಾ ರಾಜ್ಯಾ ವಿಶ್ಯಾಂತ್ ತಾಂಚೆಲಾಗಿಂ ಉಲಯ್ಲೊ. ಏಕ್ ಪಾವ್ಟಿಂ ತೆ ಸಾಂಗಾತಾ ಮೆಳ್ಲಲ್ಯಾ ವೆಳಾರ್, ತಾಂಣಿಂ ಜೆರುಜಲೆಮಾಂತ್ಲೆ ಭಾಯ್ರ್ ಸರ್ನ್ ವಚನಯೆ, ಬಗರ್ ಬಾಪಾನ್ ಭಾಸಾಯ್ಲಲ್ಯಾ ದೆಣ್ಯಾಚಿ ವಾಟ್ ಪಳೆವ್ನ್ ರಾವಾಜಯ್ ಮ್ಹಣುನ್ ತಾಣೆಂ ತಾಂಕಾಂ ತಾಕಿದ್ ದಿಲಿ; ಆನಿ ತಾಣೆಂ ಮ್ಹಳೆಂ: “ತ್ಯಾ ಭಾಸಾವ್ಣ್ಯಾ ವಿಶ್ಯಾಂತ್ ಮ್ಹಜ್ಯಾಚ್ ತೊಂಡಾಂತ್ಲೆಂ ಅಶೆಂ ತುಮಿ ಆಯ್ಕಲಾಂ: ಜುವಾಂವ್ನ್ ಉದ್ಕಾಚೆಂ ಸ್ನಾನ್ ದಿಲೆಂ; ಪುಣ್ ತುಮಿ ಆನಿಕ್ ಥೊಡ್ಯಾಚ್ ದಿಸಾಂನಿ ಪವಿತ್ರ ಆತ್ಮ್ಯಾಚೆಂ ಸ್ನಾನ್ ಘೆತಲ್ಯಾತ್.”

ಅಶೆಂ ಧರ್ಮ್ ದೂತ್ ಸಾಂಗಾತಾ ಮೆಳ್ಲಲ್ಯಾ ವೆಳಾರ್ ಜೆಜುಲಾಗುಂ ವಿಚಾರುಂಕ್ ಲಾಗ್ಲೆ: “ಸೊಮಿಯಾ, ಹ್ಯಾಚ್ ಕಾಳಾರ್ವೆ ತುಂ ಇಸ್ರಾಯೆಲಾಚೆಂ ರಾಜ್ಯ್ ಪುನರ್ ಸ್ಥಾಪಿತ್ ಕರ್ತಲೊಯ್?” ಪುಣ್ ತಾಣೆಂ ತಾಂಕಾಂ ಜಾಪ್ ದೀವ್ನ್ ಮ್ಹಳೆಂ: “ಬಾಪಾನ್ ಆಪ್ಲ್ಯಾ ಸ್ವಂತ್ ಅಧಿಕಾರಾನ್ ನಿಶ್ಚಿತ್ ಕೆಲ್ಲಿ ವೆಳ್ ಘಡ್ತಿ ಸಮ್ಜುನ್ ಘೆವ್ಚೆಂ ಕಾಮ್ ತುಂವ್ಚೆಂ ನ್ಹಯ್. ಪುಣ್ ತುಂವ್ಚೆರ್ ಪವಿತ್ರ ಆತ್ಮ್ಯಾ ಯೆತಲೊ ತೆದ್ನಾ ತುಂವ್ಚಾಂ ಬಳ್ ಮೆಳ್ತಲೆಂ. ಉಪ್ರಾಂತ್

ಜೆರುಜಲೆಮಾಂತ್ ಸಗ್ಳ್ಯಾ ಜುದೇಯಾಂತ್ ಆನಿ ಸಾಮಾರಿಯಾಂತ್ ಆನಿ ಸಂಸಾರಾಚ್ಯಾ ಪೊಂತಾ ಥಾವ್ನ್ ಪೊಂತ್ ಪರ್ಯಾಂತ್ ತುಮಿ ಮ್ಹಾಕಾ ಸಾಕ್ಸ್ ದಿತಲ್ಯಾತ್.” ತಾಣೆಂ ಇತ್ಲೆಂ ಸಾಂಗುನ್ ಜಾತಚ್ ತೆ ಪಳೆವ್ನ್ ಆಸ್ತಾನಾಚ್ ತಾಕಾ ವಯ್ರ್ ವಯ್ರ್ ಉಬಾರ್ನ್ ವೆಲೊ ಆನಿ ತಾಂಚ್ಯಾ ದೊಳ್ಯಾಂ ಮುಖಾವಯ್ಲೊ ತಾಕಾ ಏಕ್ ಕುಪಾನ್ ಲಿಪಯ್ಲೊ. ಅಶೆಂ ಚಡತ್ ವೆತಾನಾ ಆನಿ ತೆ ಆನಿಕ್ಯಾ ಮೆಳ್ವಾಕ್ ದೀಷ್ಟ್ ಲಾವ್ನ್ ಆಸ್ತಾನಾ, ಧವೆಂ ವಸ್ತುರ್ ನೆಸ್ಲೆಲೆ ದೋಗ್ ಜಣ್ ಎಕಾಚ್ಯಾಣೆಂ ತಾಂಚೆ ಸರ್ಶಿನ್ ಉಬೆ ಜಾಲೆ. ತೆ ಮ್ಹಣಾಲೆ: “ಗಾಲಿಲೆಯಾಚ್ಯಾ ಮನ್ಶಾಂನೋ, ತುಮಿ ಅಶೆಂ ಮೆಳ್ವಾಕ್ ದೀಷ್ಟ್ ಲಾವ್ನ್ ಕಿತ್ಯಾಕ್ ಉಬೆ ರಾವ್ಲಾತ್? ಹೊ, ತುಮ್ಚೆ ಮಧ್ಲೊ ವಯ್ರ್ ಉಕೊಲ್ನ್ ವೆಲಾ ತೊ ಜೆಜು, ಜಸೊ ತುಮಿ ತಾಕಾ ಸರ್ಗಾಕ್ ಚಡುನ್ ವೆತಾನಾ ಪಳೆಲಾ ತಸೊಚ್ ಪರ್ತ್ಯಾನ್ ಯೆತಲೊ.”

ದೆವಾಚೆಂ ಉತರ್ ಹೆಂ

ಕೀರ್ತನ್

ಸಂತೊಸಾಚ್ಯಾ ಉದ್ಗಾರಾಂ ಮಧೆಂ ದೇವ್ ಸರ್ಗಾಕ್ ಚಡ್ತಾ
ತುತುರೆಚ್ಯಾ ನಾದಾನ್ ಸರ್ವೆಸ್ಪರ್ ಚಡತ್ ವೆತಾ

ಸಮೆಸ್ತ್ ಪರ್ಜಾಂನೊ ತಾಳಿಯೊ ಪೆಟಾ
ಬೊಬಾಟ್ ಮಾರುನ್ ದೆವಾಕ್ ಜಯ್ತಾ ಗೀತ್ ಗಾಯಾ
ಅತ್ಯುನ್ನತ್ ದೆವಾಚಿ ಭಿರಾಂತ್ ಆಮ್ಕಾಂ ಆಸುಂಕ್ ಜಾಯ್
ಕಿತ್ಯಾಕ್, ಆಬ್ಲೆ ಪ್ರಿಥುಮೆಚೊ ಅಧಿಕ್ ವರ್ತೊ ರಾಜಾ ತೊ

ಸಂತೊಸಾಚ್ಯಾ ಉದ್ಗಾರಾಂ ಮಧೆಂ ದೇವ್ ಸರ್ಗಾಕ್ ಚಡ್ತಾ
ತುತುರೆಚ್ಯಾ ನಾದಾನ್ ಸರ್ವೆಸ್ಪರ್ ಚಡತ್ ವೆತಾ
ಆಮ್ಚಾ ದೆವಾಕ್ ವಂದಿಯಾ, ತಾಕಾ ವಾಖಾಣಾ
ಆಮ್ಚಾ ರಾಯಾಕ್ ಹರ್ಸಿಯಾ, ತಾಕಾ ವಾಖಾಣಾ

ದುಸ್ರೆಂ ವಾಚಪ್

ಹೆಬ್ರೆವಾಂಕ್ ಬರಯಿಲ್ಲ್ಯಾ ಪತ್ರಾಂತ್ಲೆಂ ವಾಚಪ್

ಕ್ರಿಸ್ತ ಮನ್ಶಾಂಚ್ಯಾ ಹಾತಾಂನಿ ಕೆಲ್ಲ್ಯಾ ಪವಿತ್ರ್ ಸ್ಥಾನಾಂತ್ ಪ್ರವೇಸ್ ಜಾಲೊನಾ; ಹೆಂ ಖಿರ್ಯಾ ಪವಿತ್ರ್ ಸ್ಥಾನಾಚೆಂ ಪ್ರತಿರೂಪ್ ಮಾತ್; ತೊ ಸರ್ಗಾರ್ ಪ್ರವೇಸ್ ಜಾಲೊ. ಆತಾಂ ದೆವಾ ಸಮೊರ್ ಆಮ್ಚೆ ಪಾಸತ್ ಹಾಜಿರ್ ಜಾವ್ಚೆ ಖಾತಿರ್ ತೊ ಭಿತರ್ ಸರೊ. ಹೆರಾಂಚೆಂ ರಗತ್ ಘೆವ್ನ್ ಹರೈಕ್ ವರ್ನಾ ಪವಿತ್ರ್ ಸ್ಥಾನಾಂತ್ ರಿಗ್ತಲ್ಯಾ ಶ್ರೇಷ್ಠ ಯಾಜಕಾಬರಿ ತೊ ಆಪ್ಣಾಕ್‌ಚ್ ಪರ್ತ್ಯಾನ್ ಪರ್ತ್ಯಾನ್ ಭೆಟಯ್ಲಾ. ತಶೆಂ ಕೆಲ್ಲೆಂ ಜಾಲ್ಯಾರ್ ಸಂಸಾರಾಚೆ ರಚನೇ ಥಾವ್ನ್ ತಾಣೆಂ ಪರ್ತ್ಯಾನ್ ಪರ್ತ್ಯಾನ್ ಕಷ್ಟ್ ಸೊಸ್ಚೆ ಪಡ್ತೆ. ಪುಣ್ ಆತಾಂ ಹ್ಯಾ ಶೆವಟಿಂಚ್ಯಾ ಕಾಳಾರ್ ಆಪ್ಲ್ಯಾ ಬಲಿದಾನಾ ಮುಖಾಂತ್ ಪಾತಕ್ ಕಾಡ್ನ್ ಉಡೊವ್ಚೆ ಖಾತಿರ್ ಎಕ್‌ಚ್ ಪಾವ್ಪಿ ತೊ ಹಾಜಿರ್ ಜಾಲಾ. ಜಶೆಂ ಮನ್ಶಾಂಕ್ ಎಕ್‌ಚ್ ಪಾವ್ಪಿ ಮೊರುಂಕ್ ನಿಮಿಲಾಂ ಆನಿ ತ್ಯಾ ನಂತರ್ ತಾಂಚಿ ರುಡ್ತಿ ಜಾತಾ, ತಶೆಂ ಕ್ರಿಸ್ತಾಕ್‌ಯೀ ಸಮೆಸ್ತ್ ಮನ್ಶಾಂಚೆಂ ಪಾಪ್ ಕಾಡ್ಚೆ ಖಾತಿರ್ ಎಕ್‌ಚ್ ಪಾವ್ಪಿ ಭೆಟೊವ್ನ್ ದಿಲೊ. ಪುಣ್ ತೊ ಪರ್ತ್ಯಾನ್ ಯೆತಲೊ, ಪಾತ್ಕಾಂಚೊ ನಾಸ್ ಕರುಂಕ್ ನ್ಹಯ್, ಬಗರ್ ತಾಚ್ಯಾ ಯೆಣ್ಯಾಚಿ ಅತ್ರೇಗಾನ್ ವಾಟ್ ಪಳೆವ್ನ್ ರಾವ್ಲಲ್ಯಾಂಕ್ ತಾರಣ್ ದಿವ್ಚ್ಯಾಕ್.

ತರ್ ಭಾವಾಂಭಯಿಂನೋ, ಜೆಜುಚ್ಯಾ ರಗ್ತಾ ವರ್ವಿಂ ಭೋವ್ ಪವಿತ್ರ್ ಸ್ಥಾನಾಂತ್ ಭಿತರ್ ಸರುಂಕ್ ಆಮ್ಕಾಂ ಪುರ್ತೆಂ ಧೈರ್ ಮೆಳ್ತಾ. ಪಡ್ವಾಂತ್ಲ್ಯಾನ್ ಉತ್ರಾನ್ ವೆಚಿ ಏಕ್ ನವಿ ಆನಿ ಜಿವಿ ವಾಟ್ ತಾಣೆಂ ಆಮ್ಕಾಂ ಉಘಡ್ಲ್ಯಾ; ತೊ ಪಡ್ಲೊ ಮ್ಹಳ್ಳಾರ್ ತಾಚಿಚ್ ಕೂಡ್. ಹ್ಯಾ ಶಿವಾಯ್ ದೆವಾಚ್ಯಾ ಘರ್ದೆಂ ಕಾರ್ಬಾರ್ಪಣ್ ಚಲೊಂವ್ಕ್ ಏಕ್ ವರ್ತೊ ಯಾಜಕ್ ಆಮ್ಕಾಂ ಮೆಳ್ತಾ. ದೆಕುನ್ ಖಿರ್ಯಾ ಕಾಳ್ಜಾನ್ ಆನಿ ಥಿರ್ ಭಾವಾರ್ಥಾಚೆ ಖಾತ್ರೆನ್, ಆಮ್ಚಿಂ ಗುನ್ಯಾಂವ್ಕಾರಿ ಅಂತಸ್ಕರ್ನಾಂ ನಿತಳ್ ಕರ್ನ್ ಆನಿ ಆಮ್ಚೊ ಕುಡಿ ನಿತಳ್ ಉದ್ಯಾನ್ ಧುವ್ನ್ ದೆವಾಕ್ ಆಮಿ ಲಾಗಿಂ ಸರ್ಯಾಂ. ಆಮಿ ಪಾಚಾರ್ತಾಂವ್ ತೊ ಭರ್ವಸೊ ಥಿರಸಣೆನ್ ಸಾಂಬಾಳ್ತಾಂ; ಕಿತ್ಯಾಕ್ ಆಮ್ಕಾಂ ಭಾಸಾವ್ಣಿ ದಿಲ್ಲೊ ದೇವ್ ಸದಾಂಚ್ ವಿಶ್ವಾಸಿ.

ದೆವಾಚೆಂ ಉತರ್ ಹೆಂ

ರಾಕಣ್ ಭಡ್ವ್ಯಚಿ ಫಿರ್ಗಜ್, ಆಂಜೆಲೊರ್
ಜೆಜುಚ್ಯಾ ಸರ್ಗಾರೋಹಣಾಚಿ ಪರಬ್ 02, ಜೂನ್ 2019

ಸರ್ಗಿಂಚ್ಯಾ ಬಾಪಾ/ ತುವೆಂ/ ಆಮ್ಚೆ ಸೊಡ್ವಣೆ ಪಾಸತ್/ ತುಜ್ಯಾ
ಪುತಾ ಜೆಜುಕ್/ ಹ್ಯಾ ಸಂಸಾರಾಂತ್ ದಾಡ್ಲೊಯ್./ ಆಪ್ಲ್ಯಾ ಯುವ
ಪ್ರಾಯೆರ್/ ಜೆಜುನ್/ ತುಜೆಂ ಮಿಸಾಂವ್/ ಜ್ಯಾರಿ ಕರ್ಲ್, ಸರ್ಗಿಂಚೆಂ ರಾಜ್
ಪರ್ಗಟ್ ಕೆಲೆಂ./ ಹ್ಯಾ ಪಾಸತ್/ ಆಮಿ ತುಕಾ ಅರ್ಗಾಂ ದಿತಾಂವ್./

ಯುವಜಣಾಂಕ್ ಸಮರ್ಪಿಲ್ಲಾ ಹ್ಯಾ ವರ್ಸಾ/ ಆಮ್ಚ್ಯಾ ಸರ್ವ್
ಯುವಜಣಾಂಕ್/ ತುಜ್ಯೆ ಹಾತಿಂ ಸಮರ್ಪಿತಾಂವ್./ ತಾಂಕಾಂ/ ತುಜ್ಯಾ
ವಿಂಚ್ಣಾರ್ ಬೆಸಾಂವಾಂನಿ ಭರ್/ ಆನಿ ಸದಾಂಚ್/ ತುಜ್ಯಾ ಮೊಗಾಂತ್
ಬಾಳ್ಗುನ್ ದವರ್./

ತುಂವೆಂ ದಿಲ್ಲಿಂ ದೆಣೆಂ ಆನಿ ಯುವ ಸಕತ್,/ ಕುಟ್ಮಾಚ್ಯಾ/
ವಾಡ್ಯಾಚ್ಯಾ/ ಫಿರ್ಗಜೆಚ್ಯಾ ಆನಿ ಸಮಾಜೆಚ್ಯಾ/ ಬರೆಪಣಾ ಖಾತಿರ್
ವಾಪಾರುಂಕ್/ ತಾಂಚ್ಯೆ ಥಂಯ್ ಧೈರ್/ ಆನಿ ಉಗ್ತೆಂ ಮನ್ ರಚ್./ ತುಜ್ಯಾ
ಉತ್ರಾಚಿ ತಾನ್/ ಆನಿ ಪವಿತ್ರ್ ಎವ್ಕರಿಸ್ತಾಚೊ ಮೋಗ್/ ತಾಂಚ್ಯೆ ಥಂಯ್/
ದಿಸಾನ್ ದೀಸ್ ಚಡಯ್./

ಜೆಜುಕ್ ತಾಂಚೊ ಆದರ್ಶ್ ಜಾವ್ನ್ ಘೆವ್ನ್/ ಸತಾ ನಿತಿನ ಜಿಯೆವ್ನ್/
ತಿಂ ಭಾವಾರ್ಥಾಚೊ ಸಾಕ್ಷಿ ಜಾಂವ್ಪಿತ್./ ತ್ಯಾಗಾಚ್ಯಾ/ ಆನಿ ಸೆವೆಚ್ಯಾ
ಮನೋಭಾವಾನ್ ಭರ್ಲೆಂ ಮುಕೆಲ್ಪಣ್/ ತಾಂಚೆಂ ಜಾಂವ್ಪಿ./ ಸರ್ವ್
ಯುವಜಣಾಂನಿ/ ಎಕಾ ಮನಾನ್/ ಸಾಂಗಾತಾ ಮೆಳುನ್/ ಆಪ್ಲೆಂಪಣ್
ವಳ್ಕುನ್/ ಕ್ರಿಸ್ತಿ ಸಮಾಜ್/ ಬಳ್ವಂತ್ ಕರೆಚ್ಚಿ ದಿಶೆನ್/ ಮೆಟಾಂ ಕಾಡುಂಕ್/
ತುಜ್ಯೆ ಸಕ್ತೆನ್ ತಾಂಕಾಂ ಭರ್./

ಸರ್ವ್ ಥರಾಂಚ್ಯಾ/ ವಾಯ್ಜ್ ಸವಯಾಂ ಥಾವ್ನ್/ ಸಂಸಾರಾಚ್ಯಾ
ವೊಶ್ಯಾ ಥಾವ್ನ್/ ತಾಂಕಾಂ ಪಯ್ಸ್ ದವರ್./ ಕ್ರಿಸ್ತಾಚ್ಯಾ ಪಾವ್ಲಾಂನಿ ಚಮ್ಕುನ್/
ಜಿವಿತಾಂತ್ ಜಯ್ತ್ ಆಪ್ಣಾಂವ್ಕ್/ ತಾಂಕಾಂ ಫಾವೊ ಕರ್./

ಬಳ್ವಂತ್ ಯುವ ಸಮಾಜ್/ ರುಪಿತ್ ಕರ್ಚಾ ದಿಶೆನ್/ ವಾವ್ರ್ ಕರ್ಚಾ/
ಆನಿ ಯುವಜಣಾಂಕ್ ಮಾರ್ಗದರ್ಶನ್ ದಿಂವ್ಚಾ/ ಆಮ್ಚ್ಯಾ ವಿಗಾರ್
ಬಾಪಾಂಕ್,/ ಫಿರ್ಗಜ್ ಗೊವ್ಳಿಕ್ ಪರಿಷದೆಚ್ಯಾ ಸಾಂದ್ಯಾಂಕ್/ ಆನಿ
ಗುರ್ಕಾರಾಂಕ್ /ತುಜ್ಯಾ ಆಶಿರ್ವಾದಾಂನಿ ಭರ್./ ಆಮೆನ್./